



Gabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ipprezentati fis-16 ta' Diċembru 2021¹

Kawża C-453/20

CityRail a.s.

vs

**Správa železnic, státní organizace,
bl-intervent ta':
ČD Cargo a.s.**

(talba għal deċiżjoni preliminari mressqa mill-Uřad pro přístup k dopravní infrastruktúře (il-Korp Regulatorju tal-Aċċess għall-Infrastruttura tat-Trasport, ir-Repubblika Ċeka))

“Rinviju għal deċiżjoni preliminari – Artikolu 267 TFUE – Kunċett ta' qorti nazzjonali – Kriterji – Korp regulatorju tas-settur ferrovjarju – Direttiva 2012/34/UE – Artikolu 56 – Funzjonijiet tal-korp regulatorju – Natura amministrattiva – Inammissibbiltà tat-talba għal deċiżjoni preliminari – Trasport bil-ferrovija – Żona ferrovjarja unika Ewropea – Aċċess għall-infrastruttura u għall-faċilitajiet ta' servizz – Pjattaformi tal-merkanzija f'terminals tat-tagħbija – Bidliet tal-imposti ta' aċċess għall-infrastruttura u ta' aċċess u servizzi fil-faċilitajiet ta' servizz – Obbligu tal-ġestjonarju tal-infrastruttura u għall-korp regulatorju li japplikaw id-Direttiva 2012/34/UE”

1. Il-korp regulatorju tal-aċċess għall-infrastrutturi tat-trasport tar-Repubblika Ċeka² jqajjem id-dubbi tiegħu quddiem il-Qorti tal-Ġustizzja dwar l-interpretazzjoni tad-Direttiva 2012/34/UE³, b'mod partikolari, f'dak li jirrigwarda l-pjattaformi ta' merkanzija u d-drittijiet dovuti għall-użu tagħhom.

2. It-talba għal deċiżjoni preliminari hija ammissibbli biss jekk il-Qorti tal-Ġustizzja taċċetta li dan l-organu jeżerċita funzjonijiet ġudizzjarji fis-sens tal-Artikolu 267 TFUE. Għar-raġunijiet li ser nispjega iktar 'il quddiem, jiena tal-fehma li ma għandhiex taċċetta dan.

¹ Lingwa oriġinali: l-Ispanjol.

² Uřad pro přístup k dopravní infrastruktúře (iktar 'il quddiem l-“UPDI”).

³ Direttiva 2012/34/UE tal-Parlament Ewropew u tal-Kunsill tal-21 ta' Novembru 2012 li tistabbilixxi żona ferrovjarja unika Ewropea (ĠU 2012, L 343, p. 32, rettifikasi fil-ĠU 2015, L 67, p. 32 u fil-ĠU 2015, L 196, p. 67), fil-verżjoni tagħha emendata bid-Direttiva (UE) 2016/2370 tal-Parlament Ewropew u tal-Kunsill (ĠU 2016, L 352, p. 1).

I. Il-kuntest ġuridiku

A. *Id-dritt tal-Unjoni. Id-Direttiva 2012/34*

3. Skont l-Artikolu 3 (“Definizzjonijiet”):

“Għall-iskopijiet ta’ din id-Direttiva, japplikaw id-definizzjonijiet li ġejjin:

[...]

2) ‘manijer tal-infrastruttura’ tfisser kwalunkwe korp jew ditta responsabbli għall-operazzjoni, il-manutenzjoni u t-tiġdid ta’ infrastruttura ferrovjarja fuq netwerk, kif ukoll responsabbli għall-partecipazzjoni fl-iżvilupp tagħha kif determinat mill-Istat Membru fil-qafas tal-politika generali tiegħu dwar l-iżvilupp u l-finanzjament tal-infrastruttura;

3) ‘infrastruttura ferrovjarja’ tfisser, l-elementi kollha elenkati fl-Anness I;

[...]

11) ‘facilità ta’ servizz’ tfisser l-installazzjoni, inkluż l-art, il-bini u t-tagħmir, li giet maħsuba apposta, kompletament jew parzjalment, biex ikunu jistgħu jingħataw servizz wiehed jew aktar minn dawk imsemmija fil-punti (2) sa (4) tal-Anness II;

[...];

26) ‘dikjarazzjoni dwar in-netwerk’ tfisser id-dikjarazzjoni li tistabbilixxi fid-dettall ir-regoli generali, it-termini, il-proċeduri u l-kriterji għall-iskemi ta’ tqegħid ta’ pizijiet u tal-allokazzjoni tal-kapaċità inkluża l-informazzjoni l-oħra bħal din li hi meħtieġa biex tippermetti l-applikazzjonijiet għall-kapaċità tal-infrastruttura;

[...]”

4. L-Artikolu 13 (“Kundizzjonijiet tal-aċċess għas-servizzi”) jindika:

“1. Il-manijers tal-infrastruttura għandhom ifornu lill-impriżi ferrovjarji kollha fuq bażi nondiskriminatorja, il-pakkett ta’ aċċess minimu stipulat fil-punt 1 tal-Anness II.

2. Operaturi ta’ faċilitajiet ta’ servizz għandhom ifornu b’mod nondiskriminatorju lill-impriżi ferrovjarji kollha bl-aċċess, inkluż l-aċċess għall-binarji, lill-faċilitajiet imsemmija fil-punt 2 tal-Anness II, u lis-servizzi fornuti f’dawn il-faċilitajiet.

[...]”

5. L-Artikolu 27 (“Dikjarazzjoni dwar in-netwerk”) jipprovdi:

“1. Il-manijer tal-infrastruttura għandu, wara li jikkonsulta mal-partijiet interessati, jiżviluppa u jippubblika dikjarazzjoni dwar in-netwerk [...].

2. Id-dikjarazzjoni dwar in-netwerk għandha tistabbilixxi n-natura tal-infrastruttura disponibbli għall-impriżi ferrovjarji, u tiġbor fiha informazzjoni li tistabbilixxi l-kundizzjonijiet għall-aċċess

għall-infrastruttura ferrovjarja rilevanti. Id-dikjarazzjoni dwar in-netwerk għandu jkun fiha wkoll informazzjoni li tistabbilixxi l-kundizzjonijiet għall-aċċess għall-faċilitajiet tas-servizzi konnessi man-netwerk tal-manijer tal-infrastruttura u għall-forniment tas-servizzi f'dawn il-faċilitajiet [...]. Il-kontenut tad-dikjarazzjoni dwar in-netwerk huwa stipulat fl-Anness IV.

3. Id-dikjarazzjoni dwar in-netwerk għandha tinzamm aġġornata u għandha tiġi emendata kif meħtieġ.

4. Id-dikjarazzjoni dwar in-netwerk għandha tiġi ppubblikata mhux inqas minn erba' xhur bil-quddiem qabel id-data ta' skadenza għal talbiet għall-kapaċità tal-infrastruttura.”

6. L-Artikolu 29 (“Stabbiliment, determinazzjoni u għbir ta' imposti”) huwa fformulat kif ġej:

“1. L-Istati Membri għandhom jistabbilixxu qafas tal-imposti waqt li jirrispettaw l-indipendenza tal-immaniġġjar stipulata fl-Artikolu 4.

Mingħajr preġudizzju għal dik il-kundizzjoni, l-Istati Membri għandhom ukoll jistabbilixxu regoli speċifiċi dwar l-imposti jew jiddelegaw dawn is-setgħat lill-manijers tal-infrastruttura.

L-Istati Membri għandhom jiżguraw li d-dikjarazzjoni tan-netwerk tkun tinkludi l-qafas tal-imposti u r-regoli għat-tqegħid tal-imposti jew tindika sit elettroniku fejn jiġu ppubblikati l-qafas tal-imposti u r-regoli għat-tqegħid tal-imposti.

Il-manijer tal-infrastruttura għandu jiddetermina u jiġbor il-piżijiet għall-użu tal-infrastruttura skont il-qafas ta' tqegħid tal-imposti u r-regoli tat-tqegħid tal-imposti stabbiliti.

[...]”

7. L-Artikolu 31 (“Il-Prinċipji tat-tqegħid tal-imposti”) jistipula:

“1. L-imposti għall-użu tal-infrastruttura ferrovjarja u għall-faċilitajiet tas-servizzi għandhom jithallsu lill-manijer tal-infrastruttura u lill-operatur tal-faċilità ta' servizz rispettivament u jintużaw biex jipprovdu fondi għan-negozju tagħhom.

[...]

3. [...] l-imposti għall-pakkett ta' aċċess minimu u għal aċċess għal infrastrutturi li jgħaqqdu l-faċilitajiet ta' servizz għandhom jiġu stabbiliti abbażi tal-ispiza direttament imġarrba minhabba t-tħaddim tas-servizz ferrovjarju.

[...]

7. L-imposti imposti għal aċċess għal binarji fil-faċilità ta' servizz imsemmija fil-punt 2 tal-Anness II u l-forniment ta' servizzi f'tali faċilitajiet ma għandhomx ikunu aktar mill-ispiza biex jiġu pprovduti, flimkien ma' profitt raġonevoli.

[...]”.

8. L-Artikolu 55 (“Korp regolatorju”) jipprovdi:

“1. Kull Stat Membru għandu jistabbilixxi korp regolatorju nazzjonali wiehed għas-settur ferrovjarju. Mingħajr preġudizzju għall-paragrafu 2, dan il-korp għandu jkun awtorità indipendenti li, f'termini organizzattivi, funzjonali, ġerarkiċi u ta' teħid ta' deċiżjoni, hija legalment distinta u indipendenti minn kull entità pubblika jew privata oħra. Il-korp għandu jkun ukoll indipendenti fl-organizzazzjoni tiegħu, fid-deċiżjonijiet tiegħu dwar il-finanzjament, fl-istruttura legali u fit-teħid tad-deċiżjonijiet minn kull maniger, korp tat-tqegħid tal-imposti, korp tal-allokazzjoni jew minn kull applikant. Barra minn hekk, għandu jkun indipendenti funzjonalment minn kwalunkwe awtorità kompetenti involuta fl-għotja ta' kuntratt ta' servizz pubbliku.

[...]”

9. L-Artikolu 56 (“Funzjonijiet tal-korp regolatorju”) jippreċiża:

“1. Mingħajr preġudizzju għall-Artikolu 46(6), applikant għandu jkollu d-dritt li jappella lill-korp regolatorju jekk jemmen li ma ġiex ittrattat b'mod ekwu, saret diskriminazzjoni kontrih jew saritlu offża bi kwalunkwe mod ieħor, u b'mod partikolari kontra deċiżjonijiet adottati mill-maniger tal-infrastruttura jew fejn hu xieraq, mill-impriza ferrovjarja jew mill-operatur ta' faċilita tas-servizz dwar:

- (a) id-dikjarazzjoni dwar in-netwerk fil-verżjonijiet proviżorji u finali tagħha;
- b) il-kriterji stabbiliti fiha;
- c) il-proċess tal-allokazzjoni u r-riżultat tiegħu;
- d) l-iskema tat-tqegħid tal-imposti;
- e) il-livell jew l-istruttura tal-imposti infrastrutturali li hu meħtieġ iħallas jew li jista' jkun meħtieġ iħallas;
- f) l-arrangamenti għall-aċċess skont l-Artikoli 10 sa 13;
- g) l-aċċess u t-tqegħid ta' imposti għas-servizzi skont l-Artikolu 13.

2. Mingħajr preġudizzju għas-setgħat tal-awtoritajiet nazzjonali tal-kompetizzjoni li jiżguraw il-kompetizzjoni fis-swieq tas-servizzi ferrovjarji, il-korp regolatorju għandu jkollu s-setgħa li jissorvelja s-sitwazzjoni kompetittiva fis-swieq tas-servizzi ferrovjarji, inkluż b'mod partikolari s-suq għal servizzi għall-passiggieri b'veloċità għolja, u l-attivitajiet tal-manigers tal-infrastruttura fir-rigward tal-punti (a) sa (j) tal-paragrafu 1. B'mod partikolari, il-korp regolatorju għandu jivverifika li hemm konformità mal-punti (a) sa (j) tal-paragrafu 1 fuq l-inizjattiva tiegħu stess u bil-ħsieb li jevita d-diskriminazzjoni kontra l-applikanti. Għandu, b'mod partikolari, jiċċekkja jekk id-dikjarazzjoni dwar in-netwerk fihex klawżoli diskriminatorji jew jekk toħloqx setgħat diskrezzjonali għall-maniger tal-infrastruttura li jistgħu jintużaw biex issir diskriminazzjoni kontra l-applikanti.

[...]

6. Il-korp regolatorju għandu jiżgura li l-imposti stabbiliti mill-manijer tal-infrastruttura jikkonformaw mat-Taqsima 2 tal-Kapitolu IV u li dawn huma nondiskriminatorji. In-negożjati bejn l-applikanti u l-manijer tal-infrastruttura dwar il-livell tal-imposti infrastrutturali għandhom jigu permessi biss jekk dawn isiru taħt is-superviżjoni tal-korp regolatorju. Il-korp regolatorju għandu jintervjeni jekk in-negożjati potenzjalment jiksru r-rekwiżiti ta' dan il-Kapitolu.

[...]

8. Il-korp regolatorju għandu jkollu s-setgħa jitlob l-informazzjoni rilevanti mingħand il-manijer tal-infrastruttura, l-applikanti u kull parti terza fl-Istat Membru kkonċernat.

[...]

9. Il-korp regolatorju għandu jikkunsidra kull ilment u, kif jixraq, għandu jitlob tagħrif rilevanti u jagħti bidu għal konsultazzjonijiet mal-partijiet rilevanti kollha, fi żmien xahar minn meta jkun irċieva l-ilment. Huwa għandu jiddeċiedi fuq kull ilment u jieħu azzjoni biex jirrimedja s-sitwazzjoni u jgħarraf lill-partijiet rilevanti bid-deċiżjoni motivata tiegħu fi żmien determinat minn qabel, raġonevoli u, fi kwalunkwe każ, fi żmien 6 ġimgħat minn meta jirċievi l-informazzjoni kollha. Mingħajr preġudizzju għall-poteri tal-awtoritajiet tal-kompetizzjoni nazzjonali għall-iżgurar tal-kompetizzjoni fis-swieq tas-servizz ferrovjarju, il-korp regolatorju għandu, fejn xieraq, jiddeċiedi fuq l-inizjattiva tiegħu stess dwar miżuri xierqa biex jitrangaw il-każijiet ta' diskriminazzjoni kontra l-applikanti, id-distorsjonijiet tas-suq u kwalunkwe żvilupp ieħor mhux mixtieq f'dawn is-swieq, b'mod partikolari b'referenza għall-punti (a) sa (j) tal-paragrafu 1.

Deciżjoni tal-korp regolatorju għandha tkun torbot lill-partijiet kollha koperti minn dik id-deċiżjoni, u ma għandhiex tkun suġġetta għall-kontroll ta' istanza amministrattiva oħra. Il-bord regolatorju għandu jkun jista' jinforza d-deċiżjonijiet tiegħu bil-pieni xierqa, inkluż permezz tal-multi.

[...]

10. L-Istati Membri għandhom jiżguraw li deciżjonijiet meħuda mill-korp regolatorju jkunu suġġetti għal analiżi ġudizzjarja. L-appell jista' jkollu effett ta' sospensjoni fuq id-deċiżjoni tal-korp regolatorju biss meta d-dhul fis-seħh immedjat tad-deċiżjoni tal-korp regolatorju jista' jikkawża danni irreparabbli jew evidentement eċċessivi għal min ikun qed jappella. Din id-dispożizzjoni hija mingħajr preġudizzju għas-setgħat tal-qorti li tkun qed tisma' l-appell kif mogħti lilha mil-liġi kostituzzjonali applikabbli.

[...]”

10. L-Anness I (“Lista ta' elementi tal-infrastruttura ferrovjarja”) jipprovdi:

“L-infrastruttura ferrovjarja tikkonsisti fl-affarijiet segwenti, sakemm dawn jiffurmaw parti mil-linja permanenti, li tinkludi l-binarij z-żgħar tal-ġenb, iżda teskludi l-linji li qegħdin fil-postijiet fejn jissewwew il-magni tal-ferrovija, fl-imħażen jew fl-imħażen lokomottivi, u branki ta' linji u binarij żgħar privati:

[...]

– [...] pjattaformi għall-passiġġieri u għall-merkanzija inkluż fi stazzjonijiet tal-passiġġieri u terminals tal-merkanzija [...]

[...]

11. L-Anness II (Servizzi li għandhom jingħataw lill-impriżi ferrovjarji) jipprovdi:

“1. Il-pakkett ta’ aċċess minimu għandu jkun jikkonsisti:

[...]

c) fl-użu ta’ infrastruttura ferrovjarja, inklużi track points u ġonot;

[...]

2. Għandu jingħata aċċess, inkluż aċċess għat-tracks, għall-faċilitajiet tas-servizzi li ġejjin, meta dawn ikunu jeżistu, u għas-servizzi fornuti f’ dawn il-faċilitajiet:

[...]

b) terminali tal-merkanzija;

[...]

12. L-Anness IV (“Kontenut tad-Dikjarazzjoni dwar in-Netwerk”) jipprovdi:

“Id-dikjarazzjoni dwar in-netwerk imsemmija fl-Artikolu 27 għandu jkollha din l-informazzjoni:

[...]

2) Taqsima dwar il-prinċipji ta’ imposti u tariffi. Din għandu jkun fiha dettalji xierqa dwar l-iskema tal-imposti kif ukoll informazzjoni suffiċjenti dwar l-imposti, u kif ukoll kull informazzjoni oħra rilevanti dwar l-aċċess li tapplika għas-servizzi elenkati fl-Anness II li jiġu pprovduti minn fornitur wieħed biss. Għandha tagħti dettalji dwar il-metodoloġija, ir-regoli u, meta applikabbli, l-iskali użati għall-applikazzjoni tal-Artikoli 31 sa 36, fir-rigward ta’ kemm il-kostijiet kif ukoll l-imposti. Għandha tiġbor fiha informazzjoni dwar tibdiliet fl-imposti diġà deċiżi jew previsti fil-ħames snin li ġejjin jekk disponibbli.

[...]

6) Taqsima dwar l-informazzjoni relatata mal-aċċess u l-ġbir ta’ imposti għall-faċilitajiet ta’ servizzi msemmija fl-Anness II. L-operaturi tal-faċilitajiet ta’ servizzi li mhumex ikkontrollati mill-manijer tal-infrastruttura għandhom jipprovdu informazzjoni dwar l-imposti għall-kisba tal-aċċess għall-faċilità u għall-forniment tas-servizzi, u informazzjoni dwar kundizzjonijiet għall-aċċess tekniku għall-inklużjoni fid-dikjarazzjoni dwar in-netwerk jew l-indikar ta’ sit elettroniku fejn it-tali informazzjoni tkun disponibbli mingħajr ħlas f’forma elettronika.

[...]”.

B. Id-dritt Ċek

13. Skont l-Artikolu 2(15) taż-żakon č. 2/1969 Sb., o zřizení ministerstev a jiných ústředních orgánů státní správy [České republiky]⁴, “fir-Repubblika Ċeka, l-awtoritajiet ċentrali ohra tal-Amministrazzjoni tal-Istat huma kif ġej: [...] 15. Úřad pro přístup k dopravní infrastruktuře [UPDI]”.

14. Iż-żakon č. 320/2016 Sb., o Úřadu pro přístup k dopravní infrastruktuře⁵ rregola lill-UPDI. Skont l-Artikolu 3(2) tagħha, fl-eżerċizzju tal-kompetenzi tiegħu, dan l-organu huwa indipendenti, jaġixxi b'mod imparzjali u huwa suġġett biss għal-liġijiet u għar-regoli l-oħra tad-dritt⁶.

15. Iż-żakon 77/2002 Sb., o akciové společnosti České dráhy a státní organizaci Správa železniční dopravní cesty⁷ holqot l-entità inkarigata mill-amministrazzjoni tal-linji ferrovjarji tat-trasport⁸.

16. L-Istat jissodisfa l-obbligi tal-ġestjonarju tal-infrastrutturi ferrovjarji. Dan jamministra l-patrimonju tal-Istat u jeżerċita l-attività tiegħu fl-interess pubbliku. Il-Gvern jahtar u jtemm il-membri tal-kunsill ta' amministrazzjoni tiegħu.

17. L-Artikolu 3(1)(k) tad-Digriet Nru 76/2017⁹ jindika li l-punti ta' tagħbija u ta' rilaxx intiżi għat-trasport tal-merkanzija huma partijiet operattivi tal-istazzjon tal-ferrovija. Skont l-Artikolu 2(9) tal-Liġi dwar il-Linji tal-Ferrovija, din hija faċilità ta' servizz.

18. L-Artikolu 33(1) tal-Liġi dwar il-Linji tal-Ferrovija jipprovdi li l-ġestjonarju tal-infrastruttura, bħala responsabbli għall-allokazzjoni tal-kapaċitajiet, jistabbilixxi d-dikjarazzjoni dwar in-network u jippubblikaha (l-Artikolu 33(1)).

19. Skont l-Artikolu 34e(1) tal-Liġi dwar il-Linji tal-Ferrovija, l-UPDI, *ex officio* jew fuq talba ta' applikant għall-allokazzjoni tal-kapaċitajiet tal-linji, huwa awtorizzat jeżamina l-konformità tad-dikjarazzjoni dwar in-network mal-liġi nnifisha.

II. Il-fatti, il-proċedura u d-domandi preliminari

20. Il-ġestjonarju tal-infrastruttura approva d-dokument intitolat “Deskrizzjoni tal-faċilitajiet ta' servizz” (iktar 'il quddiem id-“Deskrizzjoni”)¹⁰.

⁴ Il-Liġi 2/1969 dwar l-Organizzazzjoni tal-Ministeri u Awtoritajiet Ċentrali ohra tal-Amministrazzjoni tal-Istat tar-[Repubblika Ċeka].

⁵ Il-Liġi 320/2016 dwar il-Korp Regulatorju għall-Aċċess għall-Infrastruttura tat-Trasport.

⁶ Fuq il-leġiżlazzjoni Ċeka preċedenti dwar is-settur ferrovjarju, ara s-sentenza tal-11 ta' Lulju 2013, Il-Kummissjoni vs Ir-Repubblika Ċeka (C-545/10, EU:C:2013:509).

⁷ Il-Liġi 77/2002, dwar il-Kumpannija Pubblika b'Responsabbiltà Limitata České dráhy u l-organu tal-Istat Správa železnic.

⁸ Din l-entità tassumi l-funzjonijiet ta' ġestjonarju tal-infrastrutturi u ta' operatur tal-faċilità ta' servizz, fis-sens tal-punti 2 u 12 tal-Artikolu 3 tad-Direttiva 2012/34. Hija wkoll responsabbli għall-allokazzjoni tal-kapaċità tal-infrastruttura ferrovjarja, konformement maż-żakon č. 266/1994 Sb, o drahách (il-Liġi 266/1994, dwar il-Linji tal-Ferroviji, Linji Katernarji u Trasport bil-Kejbil jew bil-Katina, iktar 'il quddiem, il-“Liġi dwar il-Linji tal-Ferrovija”).

⁹ Vyhláška Ministerstva dopravy č. 76/2017 Sb., o obsahu a rozsahu služeb poskytovaných dopravci provozovatelem dráhy a provozovatelem zařízení služeb [id-Digriet tal-Ministerstvo dopravy (il-Ministeru għat-Trasport) Nru 76/2017, dwar is-suġġett u l-portata tas-servizzi pprovduti lill-operatur mill-ġestjonarju tal-infrastruttura ferrovjarja, permezz tal-Linji tal-Ferroviji, Linji Katernarji u Trasport bil-Kejbil jew bil-Katina u mill-operatur ta' faċilitajiet ta' servizz].

¹⁰ L-informazzjoni neċessarja għall-aċċess għall-faċilitajiet ta' servizz u għas-servizzi ferrovjarji konnessi tinsab fid-Deskrizzjoni (referenza 16396/2019-SZDC- GR-011). Għall-UPDI (punt 28 tad-deċiżjoni tar-rinviju), il-Deskrizzjoni tista' tkun materjalment ikkunsidrata bħala li tagħmel parti mid-dikjarazzjoni dwar in-network, li ma huwiex aċċettat mill-ġestjonarju tal-infrastruttura u ČD Cargo a.s.

21. Il-kumpannija CityRail a.s.¹¹ talbet lill-UPDI, billi użat l-Artikolu 55 tad-Direttiva 2012/34, sabiex jirrevedi d-Deskrizzjoni, li fiha l-punti ta' tagħbija u ta' rilaxx ta' merkanzija kienu jidhru bħala faċilitajiet ta' servizz.

22. Il-ġestjonarju tal-infrastruttura jippreċiża li dawn il-punti jikkorrispondu għal superfiċji ta' użu għoljin (fuq it-toroq) u mhux għoljin (fil-livell tat-toroq), hdejn it-toroq, mibnija għat-tagħbija tal-merkanzija, kif ukoll it-toroq li jmissu ma' dawn il-punti ta' tagħbija u ta' rilaxx.

23. Madankollu, l-UPDI jiddubita li l-punti maħsuba għat-tagħbija u għar-rilaxx jistgħu jiġu kklassifikati bħala faċilitajiet ta' servizz. Fil-fehma tiegħu, huma jaqgħu pjuttost taħt il-kunċett ta' infrastruttura ferrovjarja, anki jekk jinsabu ġewwa t-terminals tat-tagħbija u dwar jekk jinsabux maġenb linji prinċipali jew linji ta' servizz.

24. L-UPDI jagħmel din id-domanda (li huwa jikklassifika bħala prinċipali) lill-Qorti tal-Ġustizzja filwaqt li jistaqsiha:

- jekk il-ġestjonarju tal-infrastrutturi (li, f'dan il-każ, huwa wkoll operatur tal-faċilitajiet ta' servizz) jistax jibdel f'kull mument l-ammont tal-imposti għall-użu tal-infrastruttura ferrovjarja u tal-faċilitajiet ta' servizz;
- jekk il-ġestjonarju tal-infrastruttura, bħala entità sugġetta għall-awtorità tal-Istat u taħt il-kontroll tagħha, huwiex marbut li japplika r-regoli tad-Direttiva 2012/34 li għandhom effett dirett, jew jekk dan għandux jaġixxi biss skont il-liġi nazzjonali; u
- jekk id-dispożizzjonijiet tad-dikjarazzjoni dwar in-network jistgħux jitqiesu li huma diskriminatorji meta dawn jipprekludu d-dritt tal-Unjoni li l-ġestjonarju tal-infrastruttura huwa obligat josserva.

25. B'mod partikolari, id-domandi preliminari li l-UPDI jagħmel lill-Qorti tal-Ġustizzja huma dawn li ġejjin:

- “1) *Il-post tat-tagħbija u tal-hatt għat-trasport ta' merkanzija*, inklużi l-binarij relatati, jikkostitwixxi parti mill-infrastruttura ferrovjarja fis-sens tal-Artikolu 3(3) tad-Direttiva 2012/34/UE?
- 2) Huwa konformi mad-Direttiva 2012/34 li l-ġestjonarju tal-infrastruttura jista' f'kull mument jemenda, għad-detriment tat-trasportaturi, l-ammont tat-tariffi għall-użu tal-infrastruttura ferrovjarja jew ta' faċilitajiet ta' servizz?
- 3) Id-Direttiva 2012/34 hija vinkolanti, skont l-Artikolu 288 tat-Trattat dwar il-Funzjonament tal-Unjoni Ewropea, għal Správa železnic, státní organizace?
- 4) Ir-regoli stabbiliti fid-dikjarazzjoni dwar in-network jistgħu jitqiesu li huma diskriminatorji jekk ma jkunux konformi mal-leġiżlazzjoni tal-Unjoni li Správa železnic hija marbuta tosserva?”

¹¹ L-UDPA jikklassifika lil din l-impriża ferrovjarja bħala “kandidat”, fis-sens tal-Artikolu 3(19) tad-Direttiva 2012/34, sa fejn hija għandha “interess kummerċjali jew ta' servizz pubbliku fl-akkwiżizzjoni tal-kapaċità tal-infrastruttura”.

III. Il-proċedura quddiem il-Qorti tal-Ġustizzja

26. It-talba għal deċiżjoni preliminari giet irreġistrata fir-Registru tal-Qorti tal-Ġustizzja fit-23 ta' Settembru 2020.

27. Skont l-Artikolu 101(1) tar-Regoli tal-Proċedura, il-Qorti tal-Ġustizzja talbet lill-UPEI kjarifiki dwar in-natura ġudizzjarja tiegħu.

28. Fl-10 ta' Novembru 2020, l-UPDI bagħat il-kjarifiki tiegħu, li ġew żvelati lill-intervenjenti fil-kwistjoni sabiex jipprezentaw l-osservazzjonijiet tagħhom.

29. L-UPDI rreaġixxa għall-argumenti tal-Gvern Ċek u tal-Kummissjoni f'ittra ġdida tal-10 ta' Ġunju 2021.

30. Ġew ipprezentati osservazzjonijiet bil-miktub mill-ġestjonarju tal-infrastruttura, CityRail, ČD Cargo a.s.¹², mill-Gvern Ċek, mill-Gvern Spanjol u mill-Gvern Olandiż kif ukoll mill-Kummissjoni Ewropea.

31. Iz-żamma ta' seduta ma gietx ikkunsidrata bħala indispensabbli.

IV. Ammissibbiltà tar-rinviju għal deċiżjoni preliminari. Kuncett ta' qorti u korpi regolatorji tas-settur ferrovjarju

32. Diversi intervenjenti f'dan ir-rinviju għal deċiżjoni preliminari qajmu oġġezzjonijiet dwar in-natura ta' "qorti" tal-UPDI. Il-Kummissjoni, il-Gvern Spanjol kif ukoll il-Gvern Ċek stess jikkontestaw li huwa għandu tali natura.

33. Il-Qorti tal-Ġustizzja ddeċidiet¹³ li s-Schienen-Control Kommission (Tribunal għall-Istharriġ ta' Kwistjonijiet Ferrovjarji, l-Awstrija) tista' "titqies bħala qorti fis-sens tal-Artikolu 267 TFUE". Din l-affermazzjoni tagħti lok lill-UPDI li jinvoka, kemm fid-deċiżjoni tar-rinviju tiegħu kif ukoll fil-kjarifiki sussegwenti tiegħu, l-istess klassifikazzjoni¹⁴.

34. Fil-konkluzjonijiet tiegħi fil-kawża Westbahn Management II¹⁵, ippubblikati xi snin wara s-sentenza Westbahn Management I, esponejt ir-"riżervi dwar din il-klassifikazzjoni li, għal raġunijiet analogi, tista' tiġi applikata Prattikament għall-organi regolatorji settorjali kollha".

¹² Skont id-deċiżjoni tar-rinviju, ČD Cargo a.s. hija wkoll "kandidat", fis-sens tal-punt 19 tal-Artikolu 3 tad-Direttiva 2012/34, u pparteċipat b'mod attiv fil-proċedura quddiem il-korp regolatorju.

¹³ Sentenza tat-22 ta' Novembru 2012, Westbahn Management (C-136/11, EU:C:2012:740; iktar 'il quddiem is-"sentenza Westbahn Management I").

¹⁴ Fil-punt 19 tan-nota tagħha tal-10 ta' Ġunju 2021, hija tissuggerixxi li, jekk il-korp regolatorju Awstrijak jista' jifformula domandi preliminari, l-omologi tal-Istati Membri l-oħra għandu jkollhom din l-istess possibbiltà. Fir-realtà, hija l-Kummissjoni ta' kontroll ferrovjarju (Schienen-Control Kommission) li għamlet id-domandi preliminari fil-Kawża Westbahn Management I, li ddeċidiet dwar ir-rikorsi diretti kontra d-deċiżjonijiet tal-korp regolatorju (Schienen-Control GmbH).

¹⁵ Kawża C-210/18, EU:C:2019:277; iktar 'il quddiem "Westbahn Management II", nota ta' qiegħ il-paġna 3.

35. Is-sentenza Westbahn Management I analizzat il-partikolaritajiet tas-Schienen-Control Kommission (il-Kummissjoni ta' Kontroll Ferrovjarju) wara eżami tal-origini legali tagħha, tal-permanenza tagħha, tan-natura obligatorja tal-ġurisdizzjoni tagħha, tan-natura kontradittorja tal-proċedura, tal-applikazzjoni tad-dispożizzjonijiet tal-liġi, kif ukoll tal-indipendenza tagħha¹⁶.

36. Għalkemm din hija l-metodoloġija normalment segwita, wiehed jista' jistaqsi jekk huwiex rilevanti għal entitajiet li, mid-definizzjoni tagħhom stess, għandhom ikunu indipendenti. L-indipendenza hija stabbilita minn qabel mill-korpi regolatorji ferrovjarji bħala rekwiżit tal-Artikolu 55 tad-Direttiva 2012/34, li huwa ttrasferit għal-leġislażżjonijiet nazzjonali ta' traspożizzjoni.

37. Fl-Artikolu 56 tad-Direttiva 2012/34, il-leġislatur tal-Unjoni holoq mudell ta' korpi regolatorji nazzjonali fis-settur ferrovjarju li, għalkemm għandhom ikunu indipendenti minn awtoritajiet oħra, jaqgħu taħt il-qasam karatteristiku tal-Amministrazzjoni tal-Istat. Huwa tahom setgħat ta' sanzjoni u investihom b'setgħat essenzjalment amministrattivi¹⁷, estranji għall-attività ta' qorti.

38. Jiena nahseb li, billi jiġu applikati l-kategoriji tal-Artikolu 267 TFUE għal dawn il-korpi regolatorji, għandha tiġi aġġustata l-linja ġurisprudenzjali *klassika* adottata mill-Qorti tal-Ġustizzja.

39. Din il-modulazzjoni hija iktar u iktar xierqa meta wiehed iqis li l-Qorti tal-Ġustizzja stess ikkwalifikat il-ġurisprudenza tagħha dwar l-Artikolu 267 TFUE¹⁸. B'mod partikolari, is-sentenza Anesco *et*¹⁹, li hija ta' interess għall-korpi regolatorji, giet deciża reċentement.

40. F'din is-sentenza, il-Qorti tal-Ġustizzja ċaħdet in-natura ġudizzjarja (u ddikjarat inammissibbli t-talba għal deċiżjoni preliminari tagħha) ta' korp regolatorju ferrovjarju ieħor, jiġifieri, l-Comisión Nacional de los Mercados y la Competencia (il-Kummissjoni Nazzjonali tas-Swieq u tal-Kompetizzjoni, iktar 'il quddiem iċ-"CNMC") ta' Spanja²⁰. Ser nindirizza immedjatament il-konsegwenzi tagħha għal dan ir-rinviju għal deċiżjoni preliminari.

41. Huwa minnu li l-Qorti tal-Ġustizzja aċċettat, fis-sentenza Westbahn Management I, li Kummissjoni ta' Kontroll maħluqa fi hdan il-korp regolatorju Awstrijak tista' tagħmel użu mill-Artikolu 267 TFUE. Fil-fehma tiegħi, b'dan il-mod, kompliet b'*inerzja* li, għalkemm setgħet tkun raġonevoli f'dak iż-żmien (2012), jidhirli li llum skadiet.

¹⁶ Il-Qorti tal-Ġustizzja bbażat ruhha fuq l-Artikoli 81 sa 84 tal-Eisenbahngesetz (il-Liġi dwar il-Linji tal-Ferrovija, BGBl. 60/1957) Awstrijaka. Ara l-punt 28 tas-sentenza Westbahn Management I.

¹⁷ Funzjonijiet ta' kooperazzjoni interamministrattiva u konsultattiva fi hdan il-proċeduri ta' tfassil ta' atti amministrattivi; il-poteri ta' awtoorganizzazzjoni interna; kontroll tat-tqegħid tal-imposti; is-segwitu tan-negozjati bejn il-partijiet ikkonċernati; l-attività statistika; analiżi u osservazzjoni tas-suq u, anki awditu.

¹⁸ Li l-kriterju tal-Qorti tal-Ġustizzja qiegħed jevolvi huwa muri fis-sentenza tal-Awla Manja tal-21 ta' Jannar 2020, Banco de Santander (C-274/14, EU:C:2020:17), punt 55, li marret lil hinn mil-linja mfassla mis-sentenza tal-21 ta' Marzu 2000, Gabalfrija *et* (C-110/98 sa C-147/98, EU:C:2000:145). Hija ġġustifikat il-bidla tagħha "fid-dawl, b'mod partikolari, tal-ġurisprudenza iktar reċenti tal-Qorti tal-Ġustizzja dwar, b'mod partikolari, il-kriterju ta' indipendenza".

¹⁹ Sentenza tas-16 ta' Settembru 2020 (C-462/19, EU:C:2020:715; iktar 'il quddiem is-"sentenza Anesco *et*"). Il-Gvern Spanjol irrefera għaliha fl-osservazzjonijiet bil-miktub tiegħu, punt 14. Ċertament, f'din il-kawża, l-azzjoni taċ-CNMC bħala awtorità tad-difiża tal-kompetizzjoni giet b'mod partikolari analizzata. Madankollu, fl-attività tagħha bħala korp regolatorju ferrovjarju, iċ-CNMC tiehu l-istess karatteristiċi (azzjoni *ex officio*, natura amministrattiva, nuqqas ta' *res judicata* tad-deċiżjonijiet tagħha, s'tharriġ ġudizzjarju ta' dawn) kif ukoll fil-bqija tal-funzjonijiet tagħha.

²⁰ Iċ-CNMC teżerċita fi Spanja s-supervizzjoni u l-kontroll tas-settur ferrovjarju skont l-ewwel dispożizzjoni finali tal-Liġi 38/2015, tad-29 ta' Settembru 2015, dwar is-settur ferrovjarju, li temenda l-Artikoli 11 u 12 tal-Liġi 3/2013, tal-4 ta' Ġunju 2013, li tistabbilixxi iċ-CNMC. Skont it-tieni dispożizzjoni finali tagħha, id-Direttiva 2012/34 hija trasposta fid-dritt Spanjol permezz tal-Liġi 38/2015.

42. Fil-fatt, fid-dawl tar-realtà legiżlattiva tal-korpi regolatorji, li ssegwi d-drawwiet komuni tad-Direttiva 2012/34, wiehded għandu jikkunsidra b'mod prijoritarju l-kontenut tal-funzjonijiet li jippermettu li l-azzjoni tagħhom tiġi kklassifikata bħala amministrattiva jew ġuridika.

43. Il-mod kif nissuggerixxi jersaq lejn dawk li jeċċepixxu l-inammissibbiltà ta' dan ir-rinviju għal deċiżjoni preliminari. Huma jenfasizzaw li l-UPDI, filwaqt li jikklassifika lilu nnifsu bħala ġuridika, jintegra ruħu organikament fl-Amministrazzjoni tal-Istat, jiehu d-deċiżjonijiet tiegħu fi proċeduri amministrattivi u josserva r-regoli generali li jirregolaw lil dawn tal-aħħar²¹.

44. L-approċċ li nirrakkomanda ma huwiex, barra minn hekk, estranju għall-ġurisprudenza tal-Qorti tal-Ġustizzja. F'sentenzi oħra, sabiex tiżvela n-natura tal-qorti tar-rinviju, hija kkunsidrat jekk din il-qorti tiddeċidedix kawża “fil-kuntest ta' proċedura intiza li twassal għal deċiżjoni ta' natura ġudizzjarja”²².

45. Id-deċiżjonijiet li jagħzlu din il-linja jenfasizzaw bħala sinjali indikattivi l-punt dwar meta korp ma jistax jiġi kklassifikat bħala qorti, fis-sens tal-Artikolu 267 TFUE, kif ġej:

- Li huwa awtorizzat jaġixxi *ex officio* “dan huwa hjiel li [...] ma għandux il-kwalità ta' ‘qorti jew tribunal’, iżda għandu l-karatteristiċi ta' korp amministrattiv”²³.
- Meta r-rwol tiegħu ma jkunx li jistharreg il-legalità ta' deċiżjoni, iżda li jiddeċiedi, għall-ewwel darba, fuq l-ilment ta' individwu, dan il-korp “ma [j]intalabx sabiex [j]iddeċiedi kwistjoni, fis-sens tal-ġurisprudenza tal-Qorti tal-Ġustizzja”²⁴.
- Li l-korp “[j]aġixxi [...] bħala amministrazzjoni speċjalizzata li teżercita s-setgħa ta' sanzjoni fl-oqsma li jaqgħu taħt il-kompetenza tagħha, jikkostitwixxi indizju tan-natura amministrattiva (tiegħu) u mhux ġudizzjarja”²⁵.
- “[K]orp nazzjonali ma jistax jiġi kklassifikat bħala ‘qorti jew tribunal’, fis-sens tal-Artikolu 267 TFUE, f'ċirkustanzi fejn huwa jagħti deċiżjonijiet billi jeżercita funzjonijiet mhux ġudizzjarji, bħalma huma funzjonijiet ta' natura amministrattiva”²⁶.
- L-organizzazzjoni tas-sistema ta' kontestazzjoni tad-deċiżjonijiet ta' korp regolatorju hija rilevanti. Dan huwa l-każ meta dawn id-deċiżjonijiet “jistgħu jiġu kkontestati quddiem il-President ta' dan il-korp, u d-deċiżjonijiet ta' dan tal-aħħar jistgħu, huma stess, jiġu appellati quddiem il-qorti amministrattiva, u li fil-kuntest ta' din il-[korp] għandu l-kwalità ta' konvenut. Din l-organizzazzjoni tal-azzjonijiet legali [...] tenfasizza n-natura amministrattiva tad-deċiżjonijiet mogħtija minn dan il-korp”²⁷.

²¹ Punti 8, 15 u 16 tan-nota tal-korp regolatorju tal-10 ta' Novembru 2020.

²² Sentenza tal-31 ta' Jannar 2013, Belov (C-394/11, EU:C:2013:48, punt 39).

²³ Digriet tal-14 ta' Novembru 2013, MF 7 (C-49/13, EU:C:2013:767); iktar ‘il quddiem id-“digriet MF 7”, punt 18; u s-sentenza Anesco *et*, punt 44.

²⁴ Digriet tal-24 ta' Marzu 2011, Bengtsson (C-344/09, EU:C:2011:174, punt 23), li jiċċita s-sentenza tat-12 ta' Novembru 1998, Victoria Film (C-134/97, EU:C:1998:535, punti 16 u 18).

²⁵ Sentenza Anesco *et*, punt 44.

²⁶ Digriet MF 7, punt 16.

²⁷ *Ibidem*, punt 19.

46. Fis-sentenza *Anesco et*, kif esponejt iktar 'il fuq, il-Qorti tal-Ġustizzja ċaħdet bħala inammissibbli, fost motivi oħra, it-talba għal deċiżjoni preliminari mressqa miċ-CNMC, kif ġej:

- “[...] li ċ-CNMC taġixxi *ex officio*, bħala amministrazzjoni speċjalizzata li teżercita s-setgħa ta’ sanzjoni fl-oqsma li jaqgħu taħt il-kompetenza tagħha, jikkostitwixxi indizju tan-natura amministrattiva u mhux ġudizzjarja tad-deċiżjoni li hija mitluba tagħti fil-proċedura li wasslet għal din it-talba għal deċiżjoni preliminari”²⁸.
- “[...] id-deċiżjoni taċ-CNMC li ttemm il-proċedura hija deċiżjoni ta’ natura amministrattiva li, filwaqt li hija definittiva u immedjatament eżekuttiva, ma tistax ikollha attribuzzjonijiet ta’ deċiżjoni ġudizzjarja, b’mod partikolari awtorità ta’ *res judicata* (ara, f’dan is-sens, is-sentenza tas-16 ta’ Frar 2017, Margarit Panicello, C-503/15, EU:C:2017:126, punt 34 u l-ġurisprudenza ċċitata)”²⁹.
- “In-natura amministrattiva tal-proċedura [...] fil-kawża prinċipali hija kkonfermata wkoll mill-Artikolu [...] li jipprovdli li l-adozzjoni ta’ deċiżjoni mill-Kunsill taċ-CNMC ittemm il-proċedura kklassifikata speċifikament bħala “amministrattiva”. Barra minn hekk, skont [...] l-Artikolu [...] rikors kontenzjuż amministrattiv jista’ jiġi ppreżentat kontra tali deċiżjoni, li matulha ċ-CNMC [...] taġixxi bħala konvenuta fil-kuntest tal-proċedura ġudizzjarja fl-ewwel istanza (...) jew bħala appellanti jew bħala appellata fl-ipoteżi ta’ appell [...]”³⁰.

47. Abbażi ta’ dawn il-premessi, “sabiex jiġi stabbilit jekk entità nazzjonali, li l-liġi tkun fdata b’funzjonijiet ta’ natura differenti, għandhiex tiġi kkwalfikata bħala ‘qorti’ fis-sens tal-Artikolu 267 TFUE, huwa neċessarju li jiġi vverifikat liema hija n-natura speċifika tal-funzjonijiet li hija tkun qiegħda teżercita fil-kuntest legali partikolari fejn issir it-talba għal deċiżjoni preliminari lill-Qorti tal-Ġustizzja”³¹.

48. Issa, fid-dawl tal-ġurisprudenza esposta iktar 'il fuq, inqis li l-UPDI jeżercita funzjonijiet amministrattivi u mhux daww ġuridiċi li jippermettulu jagħmel użu mill-Artikolu 267 TFUE, peress li:

- Huwa awtorizzata jaġixxi kemm fuq talba tal-partijiet kif ukoll *ex officio* (xi kultant *ex officio* biss). Konkretament, fil-kuntest tal-proċedura li wasslet għar-rinviju għal deċiżjoni preliminari, huwa seta’ jintervjeni mingħajr distinzjoni fuq talba tal-partijiet u *ex officio*³².
- Huwa jgawdi minn kapaċità wiesgħa sabiex jikkonstata t-twetliq ta’ ksur u jimponi multi fl-eżerċizzju tas-setgħa ta’ sanzjoni³³.

²⁸ Sentenza *Anesco et*, punt 44.

²⁹ *Ibidem*, punt 48.

³⁰ *Ibidem*, punt 49.

³¹ Sentenza tal-31 ta’ Jannar 2013, *Belov* (C-394/11, EU:C:2013:48, punt 41). Waqt din il-verifika, id-deċiżjoni tal-Qorti tal-Ġustizzja ser tiddependi, fil-parti l-kbira, mill-*kwalità* tal-informazzjoni pprovduta mill-qorti tar-rinviju u mill-intervjenti fil-proċedura preliminari. Meta, bħal f’dan il-każ, din l-informazzjoni tiġi kkontestata (il-ġestjonarju tal-infrastruttura jsostni li l-UPDI bbażat ruħha fuq frammenti ta’ regolament u injorati oħrajn), dan jirriżulta f’ċerta incertezza legali.

³² Nota tal-UPDI tal-10 ta’ Novembru 2020, punt 17.

³³ *Ibidem* (punt 18), li fiha hija tafferma l-awtorizzazzjoni tagħha sabiex tibda proċeduri f’dak li jirrigwarda kull ksur li hija tiskopri u sabiex taġixxi *ex officio*.

— Id-deċiżjonijiet tiegħu jistgħu jiġu appellati quddiem qorti ġenwini, kemm tal-qorti ordinarja³⁴, kif ukoll tal-kontenzjuż amministrattiv. Fil-proċeduri quddiem din tal-aħħar, l-UPDI għandu jaġixxi fl-ewwel istanza bħala konvenut³⁵.

49. Jidhirli li l-inammissibbiltà tad-deċiżjoni tar-rinviju hija kkorroborata mill-eżami tal-leġiżlazzjoni armonizzata (id-Direttiva 2012/34) li, bħala kuntest ta' riferiment, toffri d-dritt tal-Unjoni f'dak li jirrigwarda l-korpi regolatorji tas-settur ferrovjarju.

50. Għalkemm l-Artikolu 56(1) tad-Direttiva 2012/34 jagħti lil dawn l-organi s-setgħa li jiddeċiedu dwar ilmenti kontra d-deċiżjonijiet mogħtija fl-oqsma li huwa jelenka³⁶, il-paragrafu 2 tal-istess artikolu jawtorizzahom jeżerċitaw kontroll fuq inizjattiva tagħhom stess.

51. L-Artikolu 56(8) tad-Direttiva 2012/34 jagħtihom setgħat ta' investigazzjoni, billi jawtorizzahom jiġbru informazzjoni sabiex jiżviluppaw “[l]-funzjoni tiegħu ta' appell u tal-funzjoni tiegħu tal-monitoraġġ tal-kompetizzjoni fis-swieq tas-servizzi ferrovjarji skont il-paragrafu 2”.

52. L-Artikolu 56(9) tad-Direttiva 2012/34 jhallilhom is-setgħa li jiddeċiedu “fuq l-inizjattiva tiegħu stess dwar miżuri xierqa biex jitrangaw il-każijiet ta' diskriminazzjoni kontra l-applikanti, id-distorsjonijiet tas-suq u kwalunkwe żvilupp ieħor mhux mixtieq f'dawn is-swieq, b'mod partikolari b'referenza għall-punti (a) sa (g) tal-paragrafu 1”.

53. Għaldaqstant, anki jekk huma msejja jiddeċiedu dwar ilment, huma jagħmlu dan f'ambjent fejn l-impetu tal-partijiet ma huwiex indispensabbli, peress li l-korpi regolatorji għandhom huma stess mezzi biex jaġixxu *ex officio*. Ma jkunx loġiku li jiġi aċċettat li, billi jaġixxu fuq inizjattiva tagħhom stess f'sens partikolari, huma jeżerċitaw funzjonijiet ġudizzjarji jekk jintlaħaq l-istess riżultat permezz ta' talba jew ilment.

54. Fl-aħħar nett, skont l-Artikolu 56(10) tad-Direttiva 2012/34, id-deċiżjonijiet tal-korpi regolatorji huma suġġetti għal sħarriġ ġudizzjarju, minn issa 'l quddiem, minn korpi veri ta' natura ġudizzjarja. Mill-perspettiva tal-unità ta' interpretazzjoni tad-dritt tal-Unjoni, “l-eżistenza tal-imsemmija rimedji ġudizzjarji jippermettu li tiġi żgurata l-effettività tal-mekkaniżmu tar-rinviju għal deċiżjoni preliminari previst fl-Artikolu 267 TFUE”³⁷.

55. Fil-qosor, bħal fil-kawża Anesco *et*, id-deċiżjonijiet tal-korpi regolatorji tas-settur ferrovjarju “jagħmlu parti minn deċiżjonijiet ta' natura amministrattiva, li jeskludi li dawn jiġu adottati fl-eżerċizzju ta' funzjonijiet ġudizzjarji”³⁸.

³⁴ L-UPDI jilmenta li l-qorti ċivili Ċeki jistgħu, mingħajr ma jibbażaw fuqu fil-kawża inkwistjoni, “jinterferixxu b'mod inammissibbli fil-kompetenza esklużiva tiegħu fuq il-kwistjonijiet tas-settur ferrovjarju” (punt 46 tan-nota tal-10 ta' Novembru 2020). Din il-kwistjoni speċifika tirrigwarda t-talbiet għal deċiżjoni preliminari mressqa minn qorti ċivili Ċeka fil-Kawża C-221/21 u C-222/21, li għadhom pendenti.

³⁵ Nota tal-UPDI tal-10 ta' Novembru 2020, punti 37 sa 39.

³⁶ Mhux dejjem il-korp regolatorju li jiddeċiedi dwar ilment kontra deċiżjoni tal-ġestjonarju jeżerċita missjoni ta' *eżami mill-ġdid tal-legalità ta' att amministrattiv*: il-ġestjonarju tal-infrastruttura jista' jkun kemm korp kif ukoll impraża (Artikolu 3(2) tad-Direttiva 2012/34). F'dan l-aħħar każ, l-ewwel pożizzjoni formalment *amministrattiva* hija dik tal-korp regolatorju.

³⁷ Sentenza tal-31 ta' Jannar 2013, Belov (C-394/11, EU:C:2013:48, punt 52).

³⁸ Sentenza Anesco *et*, punt 41.

56. Barra minn hekk, l-ammissjoni ta' domandi preliminari magħmula minn korpi amministrattivi li d-deċiżjonijiet tagħhom huma suġġetti għall-istħarriġ ġudizzjarju tista' twassal għal funzjonament hażin li enfasizza l-Avukat Ġenerali Ruiz-Jarabo Colomer b'raġunamenti li, wara għoxrin sena, iżommu l-attwalità tagħhom³⁹.

57. Fil-qosor, l-Avukat Ġenerali Ruiz-Jarabo Colomer afferma li, sabiex tiġi aċċettata din il-possibbiltà, ir-risposta tal-Qorti tal-Ġustizzja tista' tkun inutli għad-deċiżjoni finali tal-kawża⁴⁰ u li l-intervent *a posteriori* tal-qrati awtentiċi jista' jiġi medjat mill-approċċ preġudizzjarju tal-amministrazzjoni⁴¹. Fil-fehma tiegħu, "bl-ammissjoni ta' domanda preliminari magħmula minn korpi amministrattivi, id-djalogu bejn l-imħallfin stabbilit mit-Trattat jiġi mxekkel serjament, l-għan tiegħu jiġi mfixkel u l-protezzjoni ġudizzjarja taċ-ċittadin tiġi żnaturata"⁴².

58. Fid-dawl tal-kunsiderazzjonijiet preċedenti kollha, jiena tal-opinjoni li t-talba għal deċiżjoni preliminari hija inammissibbli. Jekk il-Qorti tal-Ġustizzja ma tqisx hekk, ser nanalizza madankollu l-mistoqsijiet tal-korp regolatorju.

V. Fuq il-mertu

A. L-ewwel domanda preliminari

59. Id-dubju tal-UPDI jikkonċerna l-"post tat-tagħbija u tal-hatt għat-trasport ta' merkanzija, inklużi l-binarijiet relatati". Hija tagħmel parti mill-infrastruttura ferrovjarja, fis-sens tal-Artikolu 3(3) tad-Direttiva 2012/34, jew mill-faċilitajiet tas-servizz⁴³?

60. Il-pjattaformi tal-passiġġieri jagħmlu parti mill-infrastruttura ferrovjarja, skont it-tieni inciz tal-Anness I, moqri flimkien mal-punt 3 tal-Artikolu 3 tad-Direttiva 2012/34. Is-sentenza Westbahn Management II tikkonferma dan⁴⁴.

³⁹ Konkluzjonijiet tal-kawża De Coster (C-17/00, EU:C:2001:366). L-Avukat Ġenerali enfasizza kif "il-mod kif saret id-domanda preliminari jista' jiddetermina r-risposta tal-Qorti tal-Ġustizzja [...]. Jekk il-kwistjoni titqajjem minn korp amministrattiv, l-azzjoni ġudizzjarja mressqa sussegwentement kontra d-deċiżjoni tagħha tista' tiġi kkundizzjonata mill-approċċ adottat, mill-mod kif din tkun saret jew mill-mument meta din tkun tqajmet, b'tali mod li l-qorti vera tkun fil-parti l-kbira mcaħħda mill-possibbiltà li tuża r-rinviju għal deċiżjoni preliminari, peress li, anki jekk teoretikament tista' tqajjem domanda ġdida, hija timponi fuq il-partijiet dewmien addizzjonali fit-tmexxija tal-proċedura prinċipali, li jkun insostenibbli għal amministrazzjoni tal-ġustizzja diġà pjuttost bil-mod" (punt 79).

⁴⁰ *Ibidem*, punt 78: "Il-qorti li teżamina mill-ġdid id-deċiżjoni amministrattiva, wara r-risposta tal-Qorti tal-Ġustizzja, tista' tqis ir-rinviju għal deċiżjoni preliminari bħala inutli jew tqis li hija kellha tiġi kkunsidrata minn perspettiva oħra. Jekk hija konvinta li l-interpretazzjoni u l-applikazzjoni tar-regoli tas-sistema legali Komunitarja ma humiex involuti fid-dibattitu, id-domanda preliminari u l-isforzi ta' kull natura investiti għas-soluzzjoni tagħha kienu inutli, bl-oneru tat-telf ta' legittimità li, għall-Qorti tal-Ġustizzja, jimplika li s-sentenzi tagħha ma jittiddux inkunsiderazzjoni bħala mhux neċessarji".

⁴¹ *Ibidem*, punt 79: "Jekk [il-qorti] tqis li għandha tiġi fformulata b'mod differenti, hija tinsab bil-livell forzat tad-domanda preliminari magħmula u tar-risposta riċevuta, minghajr ma tkun, għal raġunijiet ta' ekonomija tal-ġudizzju, inklinata tadixxi mill-ġdid il-proċedura għal deċiżjoni preliminari sabiex tiġi drittata t-triq li, fil-fehma tagħha, twieldet storta minhabba approċċ hażin".

⁴² *Ibidem*, punt 79.

⁴³ Id-Direttiva 2012/34 tiggarantixxi l-aċċess kemm għall-infrastruttura ferrovjarja kif ukoll għall-faċilitajiet ta' servizz. Madankollu, l-intensità tad-dritt ta' aċċess ma hijiex l-istess. Għalhekk, fir-rigward tal-infrastruttura ferrovjarja, ir-regoli huma iktar rigidi u l-aċċess għall-imprizi ferrovjarji ma jistax jiġi rrifjutat. Il-premessa 65 tad-Direttiva 2012/34 tesprimi l-opportunità li tippreciża "il-komponenti tas-servizz tal-infrastruttura li huma essenzjali biex jippermettu li operatur jipprovdi servizz u li għandhom jingħataw għal pizijiet minimi għall-aċċess".

⁴⁴ Sentenza Westbahn Management II, id-dispożittiv: "L-Anness II tad-Direttiva 2012/34 [...], għandu jiġi interpretat fis-sens li jfisser li l-'pjattaformi għall-passiġġieri', imsemmija fl-Anness I ta' din id-direttiva, huma parti mill-infrastruttura ferrovjarja li l-użu tagħhom jaqa' fil-pakkett ta' aċċess minimu, konformement mal-punt 1(c) tal-imsemmi Anness II".

61. Issa għandu jiġi ddeterminat jekk din l-istess affermazzjoni tistax tiġi trasposta, mingħajr xejn iktar, għall-pjattaformi ta' merkanzija. Anki jekk, bħala prinċipju, dawn il-pjattaformi jiffurmaw ukoll parti mill-infrastruttura ferrovjarja, skont dawn l-istess dispożizzjonijiet, għandu jittiehed inkunsiderazzjoni li t-terminals tal-merkanzija huma, bħall-istazzjonijiet tal-passiġġieri, faċilità ta' servizz (punt 2(a) u (b) tal-Anness II tad-Direttiva 2012/34).

62. Bhal fil-kawża Westbahn Management II, il-problemi jqumu meta hemm tentattiv li tiġi stabbilita differenza bejn il-pjattaformi, minn naħa, u l-faċilità ta' servizz li jinsabu fiha, min-naħa l-oħra (dawn kienu għalhekk stazzjonijiet tal-passiġġieri, minn issa 'l quddiem terminals tal-merkanzija). Fir-rigward ta' kunċetti differenti li l-profil tagħhom diffiċilment jistgħu jinjoraw ir-realtà ta' kull pjattaforma jew terminal, skont il-karatteristiċi singolari tagħhom, l-eżami tal-każistika ssir inevitabbli u ma hijiex il-Qorti tal-Ġustizzja li għandha tivverifika d-dettalji tekniċi ta' kull każ inkwistjoni⁴⁵.

63. L-UPDI jfittex kjarifika dwar jekk il-post li jmiss mal-linji fejn isiru t-tagħbija u r-rilaxx tal-merkanzija jidholx fil-kategorija tal-infrastruttura ferrovjarja. F'dan ir-rigward, għandha tiġi żvelata t-tifsira tal-kelma "pjattaforma għall-merkanzija" fl-Anness I tad-Direttiva 2012/34. Billi tiġi aċċettata t-tifsira attwali tagħhom ta' pjattaforma elevata fuq it-triq, għandu jiġi eżaminat jekk l-isparzi intizi għall-operazzjonijiet ta' tagħbija u ta' rilaxx tal-ferrovija mill-parti l-baxxa tagħha, fl-għoli tat-toroq, humiex esklużi⁴⁶.

64. Is-soluzzjoni ma tistax tinjora l-għanijiet tad-Direttiva 2012/34 meta tirrigwarda l-"pakkett ta' aċċess minimu", li jinkludi l-użu tal-infrastruttura ferrovjarja. Barra minn hekk, għandhom jiġu bbilanċjati n-natura tal-merkanzija u l-kundizzjonijiet tat-trasport tagħha, tat-tagħbija u tar-rilaxx tagħha.

65. Il-ġustifikazzjoni elementari, fizika, ta' pjattaformi għall-passiġġieri hija li tiffaċilita lil dawn tal-aħħar id-dhul u l-ħruġ tal-ferrovija, li għal dan huma jkollhom bżonn li jharsu l-għoli eżistenti bejn l-art u l-bieb tagħha. Peress li l-merkanzija manifestament ma għandhiex din l-awtonomija u meta persuna għandha tintroduciha (fuq il-ferrovija) jew tneħhiha (mill-ferrovija), sakemm hija trid li dawn l-operazzjonijiet jiżvolgu mill-art għall-għoli tal-linji, mill-pjattaformi, lejn trakk jew kull mezz ieħor ta' trasport.

66. Għaldaqstant, jidhirli li iktar importanti huwa li jittiehdu inkunsiderazzjoni l-karatteristiċi tal-operazzjonijiet ta' tagħbija u ta' rilaxx. Jekk huwa maħsub li l-merkanzija tiġi ddepożitata hdejn il-ferrovija għat-tagħbija tagħha jew wara r-rilaxx tagħha, dan huwa użu li jidhol fil-kontenut essenzjali: l-isparzu maġenb il-linja għandu għalhekk jiġi assimilat mal-pjattaforma u jiġi inkluz fl-infrastruttura ferrovjarja.

67. F'dan il-każ, il-pjattaformi ta' merkanzija, bħall-pjattaformi tal-passiġġieri, jinkludu "komponenti tas-servizz tal-infrastruttura li huma essenzjali biex jippermettu li operatur jipprovdi servizz u li għandhom jingħataw għal pizijiet minimi għall-aċċess"⁴⁷.

⁴⁵ Ser nispeġja dan fil-konkluzjonijiet tal-kawża Latvijas dzelzceļš (Faċilitajiet tas-servizz ferrovjarju) (C-60/20, EU:C:2021:147), punt 36, billi nindika li "[i]l-klassifikazzjoni ta' faċilità ta' servizz – bħala kunċett differenti minn dak ta' infrastruttura ferrovjarja – tiddependi fuq serje ta' fatturi tekniċi li l-qorti tar-rinviju biss tista' tipprova".

⁴⁶ L-osservazzjonijiet tal-Gvern Olandiż huma bbażati fuq dan il-fattur sabiex isostnu li dawn għandhom jinftehem bħala parti mill-faċilità ta' servizz.

⁴⁷ Premessa 65 tad-Direttiva 2012/34.

68. Dan l-approċċ huwa trasponibbli, fl-astratt, għar-realtà kumplessa tat-terminals tal-merkanzija⁴⁸, li l-Anness I tad-Direttiva 2012/34 jikklassifika bħala infrastruttura ferrovjarja, meta mqabbla mal-linji prinċipali tagħha u ma' dawk ta' servizz. Madankollu, ninsisti, il-karatteristiċi tekniċi tal-operazzjonijiet ta' tagħbija u ta' rilaxx jistgħu jwasslu, f'każijiet partikolari, għal soluzzjoni differenti.

69. Minkejja li ma narax ostaklu sabiex il-pjattaformi ta' merkanzija, kemm tal-linji prinċipali kif ukoll dawk ta' servizz, jitqiesu li jaġhmlu parti integrali mill-infrastruttura ferrovjarja, ir-rifless tal-kalkolu tal-imposta għandu jkun limitat għall-użu effettiv tagħhom fit-tagħbija jew fir-rilaxx tal-merkanzija. Dak li huwa differenti minn dan l-użu strett, bħall-operazzjonijiet ta' ġestjoni tal-merkanzija stess⁴⁹, huwa diġà inkluż fl-azzjonijiet kollha speċifiċi għall-faċilità ta' servizz.

70. Għalhekk, bħala prinċipju, il-“pjattaformi ta' merkanzija” imsemmija fl-Anness I tad-Direttiva 2012/34 (iddefiniti bħala l-ispazju jmiss mal-ġenb tal-ferrovija użat esklużivament għat-tagħbija jew għar-rilaxx fuq il-linji prinċipali jew tas-servizz) huma element tal-infrastruttura ferrovjarja li l-użu tiegħu jaqa' fil-pakkett ta' aċċess minimu, konformement mal-punt 1(c) tal-Anness II ta' din id-direttiva.

B. It-tieni domanda preliminari

71. L-UPDI jixtieq ikun taf jekk id-Direttiva 2012/34 tawtorizzax lill-ġestjonarju tal-infrastruttura jemenda unilateralment, għad-detriment tal-operaturi, l-imposti għall-użu tal-infrastruttura ferrovjarja jew tal-faċilitajiet ta' servizz⁵⁰.

72. Id-Direttiva 2012/34 tippredvi l-ħlas tal-imposti għall-użu kemm tal-infrastrutturi ferrovjarji, kif ukoll tal-faċilitajiet ta' servizz. Dawn l-imposti jithallsu lill-ġestjonarju tal-infrastrutturi u lill-operatur tal-faċilità ta' servizz, rispettivament, u jintużaw għall-finanzjament tal-attività tagħhom (l-Artikolu 31(1)), konformement ma' dawn il-kriterji:

- Fir-rigward tal-pakkett ta' aċċess minimu, l-imposti “għandhom jiġu stabbiliti abbażi tal-ispiża direttament imġarrba minhabba t-tħaddim tas-servizz ferrovjarju” (l-ewwel paragrafu tal-Artikolu 31(3) tad-Direttiva 2012/34).
- Fir-rigward tal-faċilitajiet ta' servizz, l-imposta ma għandhiex taqbeż l-ispiża tal-provvista tas-servizz *flimkien ma' profitt raġonevoli* (l-Artikolu 31(7) tal-istess direttiva).

⁴⁸ L-Artikolu 3(s) tar-Regolament (UE) Nru 1315/2013 [tal-Parlament Ewropew u tal-Kunsill tal-11 ta' Diċembru 2013 dwar linji gwida tal-Unjoni għall-iżvilupp tan-netwerk trans-Ewropew tat-trasport u li jhassar id-Deċiżjoni Nru 661/2010/UE (ĠU 2013, L 348, p. 1)], li jiddeskrivihom bħala “terminal tal-merkanzija”, jiddefinixxihom bħala “struttura mgħammra għat-trasbord bejn tal-anqas żewġ mezz ta' trasport jew bejn żewġ sistemi ferrovjarji differenti, u għall-ħżin temporanju tal-merkanzija bħal portijiet, portijiet interni, ajruporti u terminals stradali-ferrovjarji”.

⁴⁹ Id-definizzjoni ta' terminal tal-merkanzija turi kemm l-aċċess dirett għall-ġenb tal-ferrovija għandu jkun ristrett sabiex jiehu hsieb din tal-aħħar. L-organizzazzjoni ta' terminal tal-merkanzija (irrispettivament minn kemm ikun żgħir) teżiġi, ġeneralment, li l-ġestjoni tal-merkanzija ssir mill-operatur tagħha. Għalhekk, ma huwiex biżżejjed li l-ferrovija tilhaq zona tal-infrastruttura ferrovjarja, iżda l-merkanzija jkollha tiġi pproċessata. Għaldaqstant, anki jekk jinżamm id-dritt li jintuża l-pakkett ta' aċċess minimu (li jinkludi pjattaformi għall-merkanzija), dan id-dritt ma jkunx effikaċi jekk ma jkunx possibbli li tiġi rrilaxxata jew titgħabba. Din il-possibbiltà tiddependi fuq il-kapaċitajiet tal-operatur tal-faċilità ta' servizz sabiex iwettaq dawn l-operazzjonijiet, minkejja li l-pjattaforma titqies li tagħmel parti mill-infrastruttura ferrovjarja.

⁵⁰ Fid-dawl tal-punt 26 tad-deċiżjoni tar-rinviju, id-dubji joriġinaw minhabba li l-ġestjonarju tal-infrastruttura rrizerva d-dritt li jirrevedi t-tariffi f'dawn it-termini: “it-tibdil fit-tariffa ser jiġi kkomunikat skont il-forma ta' modifika għal din id-deskrizzjoni mill-inqas xahar bil-quddiem”.

73. Skont l-Artikolu 29(1) tad-Direttiva 2012/34, id-dikjarazzjoni dwar in-network, adottata mill-ġestjonarju tal-infrastruttura, għandha tinkludi l-qafas u r-regoli dwar l-imposti.

74. Il-leġiżlazzjoni tad-dikjarazzjoni dwar in-network (Artikolu 27(2) tad-Direttiva 2012/34) timponi l-pubblikazzjoni ta' informazzjoni dwar il-kundizzjonijiet ta' aċċess għall-infrastruttura ferrovjarja u għall-faċilitajiet ta' servizz.

75. L-Anness IV tad-Direttiva 2012/34 jirrigwarda l-imposti fil-punt 2 tiegħu, ta' natura iktar generali, u fil-punt 6 tiegħu, huwa ddedikat speċifikament għall-imposti għall-użu tal-faċilitajiet ta' servizz.

76. Skont l-Artikolu 31 tad-Direttiva 2012/34, rispettivament, il-paragrafi 3 u 7, jeżistu diversi restrizzjonijiet għall-iffissar tal-ammont tal-imposti f'kull każ.

1. Imposti għall-użu tal-infrastruttura

77. Fir-rigward tal-użu tal-infrastruttura ferrovjarja, diġà fakkart li t-tariffa għal aċċess minimu u għal aċċess għall-infrastruttura li jorbtu l-faċilitajiet ta' servizz “għandhom jiġu stabbiliti abbażi tal-ispiza direttament imġarrba minhabba t-tħaddim tas-servizz ferrovjarju”.

78. L-elementi elenkati fl-Anness I għandhom jittiehdu inkunsiderazzjoni, għall-kalkolu ta' dawn l-imposti, abbażi tal-Artikoli 29 *et seq.* tad-Direttiva 2012/34 u, b'effett mid-dhul fis-seħh tiegħu, abbażi tar-Regolament ta' Implimentazzjoni (UE) 2015/909⁵¹.

79. Ir-Regolament ta' Implimentazzjoni 2015/909 jinkludi metodoloġija li permezz tagħha kull tibdil fl-imposti għandu jkun iġġustifikat mit-tibdil tal-fatturi bażiċi li jippermettu li jiġu ddeterminati l-ispejjeż diretti⁵². Suġġett għal din il-kundizzjoni u skont dan ir-regolament, il-ġestjonarju tal-infrastruttura għandu s-setgħa jaġġornahom jew jirrevedihom.

80. Bħala prinċipju, id-Direttiva 2012/34 ma tindikax il-limiti *ratione temporis* għall-aġġornament ta' dawn l-imposti. L-Artikolu 27(3) tagħha jawtorizza l-aġġornament u l-emenda, *kif meħtieġ*, tad-dikjarazzjoni dwar in-network. Fil-punt 2 tal-Anness IV tad-Direttiva 2012/34, huwa indikat li d-dikjarazzjoni dwar in-network għandu jkun fiha “informazzjoni dwar tibdiliet fl-imposti diġà deċiżi jew previsti”.

81. Għalhekk, il-modifika tal-imposti ser tkun suġġetta għall-espressjoni minn qabel tad-dikjarazzjoni dwar in-network. Għalhekk huwa permess lill-imprizi ferrovjarji li jibbenefikaw minn “sistemi ta' tariffi prevedibbli u [...] jkollhom aspettattivi raġonevoli għall-iżvilupp tat-tariffi tal-infrastruttura”⁵³.

⁵¹ Regolament ta' Implimentazzjoni tal-Kummissjoni, tat-12 ta' Ġunju 2015, dwar il-modalitajiet għall-kalkolu tal-ispiza direttament imġarrba minhabba t-tħaddim tas-servizz ferrovjarju (ĠU 2015, L 148, p. 17).

⁵² Premessa 17 tar-Regolament 2015/909: “Għal raġunijiet differenti, bħal zieda fil-produttività, it-tixrid ta' teknoloġiji ġodda jew fehim aħjar ta' dak li jikkawża l-ispejjeż, il-kalkolu tal-ispejjeż diretti għandhom jiġu aġġornati jew riveduti regolarment skont, *inter alia*, l-aħjar prattika internazzjonali” (minghajr korsiv fl-orġinal).

⁵³ Premessa 18 tar-Regolament ta' Implimentazzjoni 2015/909.

82. Madankollu, ma jistax jiġi eskluż li ċirkustanzi imprevedibbli jirrakkomandaw il-modifika antiċipata tal-imposti billi jaġġornaw il-valuri tagħhom sabiex jagħmluhom konformi ma' dawn⁵⁴ jew mal-varjazzjonijiet fl-ispejjeż direttament imputabbli.

83. Fis-sistema tad-Direttiva 2012/34, l-assoċjazzjoni bejn l-iffissar ta' perijodi u t-talbiet tal-impriża ferrovjarji intiżi għall-aċċess għall-infrastruttura ma hijiex għalhekk sempliċement aneddottali⁵⁵.

2. Imposti ta' aċċess għall-faċilitajiet ta' servizz

84. Fir-rigward tal-imposta dovuta għall-aċċess għall-faċilitajiet ta' servizz u għall-provvista ta' servizzi f'dawn il-faċilitajiet, l-Artikolu 31(7) tad-Direttiva 2012/34 jimponi, kif fakkart, li l-ammont tiegħu ma jeċċedix l-ispiża tal-provvista flimkien ma' profitt raġonevoli.

85. Din il-previżjoni hija kkompletata bir-Regolament ta' Implimentazzjoni (UE) 2017/2177⁵⁶, li l-Artikolu 4 tiegħu, iddedikat għad-deskrizzjoni tal-faċilità ta' servizz, jispeċifika, fost il-kontenut tiegħu, l-"informazzjoni dwar l-imposti għall-kisba ta' aċċess għall-faċilitajiet ta' servizz" (paragrafu 2, ittra m).

86. L-Artikolu 5(3) tar-Regolament ta' Implimentazzjoni 2017/2177 jawtorizza lill-operaturi ta' faċilitajiet ta' servizz jaġġornaw, *skont il-bżonn*, id-deskrizzjoni tal-faċilità ta' servizz (inklużi t-tariffi)⁵⁷.

87. L-aġġornament jew ir-reviżjoni ta' dawn l-imposti (tariffi) huwa għalhekk ammissibbli⁵⁸, sa fejn dawn josservaw ir-restrizzjonijiet li jirriżultaw mil-leġiżlazzjoni tal-Unjoni, li jimplika l-osservanza tal-limiti relatati mal-ispiża tal-provvista tas-servizz u man-natura raġonevoli tal-benefiċċju⁵⁹, li jiġu osservati l-prinċipji ta' trasparenza u ta' nondiskriminazzjoni⁶⁰ u li jiġi ssodisfatt il-kriterju tan-"neċessità" sabiex tiġi ġġustifikata ż-żieda tagħhom.

⁵⁴ Hekk sehh reċentement bil-kriżi sanitarja ġġenerata mill-COVID-19, quddiem is-sitwazzjoni ta' deterjorament tat-talba ferrovjarja. Il-Kummissjoni rrakkomandat li l-ġestjonarji tal-infrastruttura jirreaġixxu billi jieħdu, fost l-oħrajn, miżuri ta' inkoraġġiment temporanju bħall-"eżenzjoni, it-tnaqqis jew il-posponiment tal-hlas tat-tariffi ta' aċċess għall-linji għall-użu tal-infrastruttura ferrovjarja". Ara l-Proposta għal Regolament tal-Parlament Ewropew u tal-Kunsill li jistabbilixxi miżuri għal suq ferrovjarju sostenibbli fid-dawl tal-pandemija tal-COVID-19 (COM (2020) 260 final).

⁵⁵ Fid-Direttiva 2012/34, id-definizzjoni tal-kapaċitajiet tal-infrastruttura hija bbażata fuq programmazzjoni matul perijodu partikolari (Artikolu 3(24)) u dik tad-dikjarazzjoni tan-network tirrigwarda t-termini, il-proċeduri u l-kriterji għas-sistemi ta' imposti (Artikolu 3(26)). Barra minn hekk, l-Artikolu 27(4) juri rabta bejn id-dikjarazzjoni dwar in-network u t-talbiet għall-kapaċità tal-infrastruttura li sussegwentement tiġi trasposta għar-regolazzjoni tal-iskeda għall-proċess tal-allokazzjoni, tat-talbiet tal-applikanti u tal-iskeda tax-xogħol (Artikoli 43, 44 u Anness VII).

⁵⁶ Regolament ta' Implimentazzjoni tal-Kummissjoni, tat-22 ta' Novembru 2017, dwar l-aċċess għall-faċilitajiet ta' servizz u għas-servizzi relatati mal-ferroviji (ĠU 2017, L 307, p. 1). Huwa juża l-kelma "tariffi" minflok "imposti".

⁵⁷ Il-ġestjonarji tal-infrastruttura għandhom "fi żmien debitu jinformat lill-applikanti li diġà jkunu talbu aċċess jew li jkunu abbonaw għal servizz wiehed jew iktar fil-faċilità ta' servizz dwar kwalunkwe tibdil rilevanti fid-deskrizzjoni tal-faċilità".

⁵⁸ Inhalli fil-ġenb it-termini tar-relazzjoni kuntrattwali bejn l-impriża ferrovjarja u l-operatur tal-faċilità ta' servizz.

⁵⁹ Il-kriterju sabiex jiġi ffixxati dawn l-imposti (tariffi) huwa inqas riġidu mill-każ ta' dawk li jolqtu l-aċċess għall-infrastrutturi, suġġetti għal kalkolu strett tal-ispejjeż diretti.

⁶⁰ Dawn il-prinċipji huma stabbiliti, fir-rigward tal-aċċess għall-faċilitajiet ta' servizz, fl-Artikoli 10(1) u (13)(2), tad-Direttiva 2012/34. Skont il-premessa 4 tar-Regolament ta' Implimentazzjoni 2017/2177, "it-trasparenza dwar il-kundizzjonijiet għall-aċċess għall-faċilitajiet ta' servizz u għal servizzi relatati mal-ferroviji u għal informazzjoni dwar l-imposti hi prerekwizit biex l-applikanti kollha jkunu jistgħu jaċċessaw faċilitajiet ta' servizz u servizzi forniti f'dawk il-faċilitajiet fuq bażi nondiskriminatorja. [...]" (mingħajr korsiv fl-originali).

3. Konkluzjoni preliminari

88. Mill-kunsiderazzjonijiet preċedenti jirriżulta li l-ġestjonarju tal-infrastruttura jista', taħt ċerti kundizzjonijiet sostantivi, proċedurali u ta' żmien, jibdel l-ammont tal-imposti għall-użu tal-infrastruttura ferrovjarja jew tal-faċilitajiet ta' servizz (jekk huwa jassumi l-funzjonijiet ta' operatur tagħhom)⁶¹.

C. It-tielet domanda preliminari

89. L-UPDI tistaqsi jekk il-ġestjonarju tal-infrastruttura huwiex marbut bid-Direttiva 2012/34. It-twegiba għandha tiċċara minn qabel in-natura ta' dan il-ġestjonarju.

90. Fid-deċiżjoni tar-rinviju, il-ġestjonarju tal-infrastruttura Ċek huwa kklassifikat bħala organu tal-Istat. Dan, għall-kuntrarju, jenfasizza l-kwalità tiegħu ta' persuna ġuridika "indipendenti u sovrana" (*sic*) u li ma jikkostitwixxix "element jew unità organizzattiva tal-Istat Ċek" u ma jaġixxix fisem dan l-Istat⁶².

91. Ma hijiex il-Qorti tal-Ġustizzja li għandha tinterpreta r-regoli nazzjonali sabiex tiddeċiedi din it-tilwima, iżda għandha tikkonforma ruħha, bħala prinċipju, mad-deċiżjoni tar-rinviju⁶³. Għall-UPDI, nirrepeti, il-ġestjonarju tal-infrastruttura Ċeka huwa awtorità statali, sottomessa għall-organu tal-Istat u taġixxi taħt il-kontroll tiegħu⁶⁴.

92. L-Artikolu 3(2) tad-Direttiva 2012/34 iħalli margni ta' diskrezzjoni lill-Istati Membri sabiex ifasslu n-natura tal-ġestjonarji tal-infrastruttura, li jistgħu jkunu kemm organu kif ukoll imprima.

93. Il-Qorti tal-Ġustizzja ddeċidiet, b'mod ġenerali, li ċerti "organi jew entitajiet [...] għandhom jiġu assimilati mal-Istat, jew għaliex ikunu persuni ġuridiċi rregolati mid-dritt pubbliku li jaqgħu parti mill-Istat f'sens wiesa', jew għaliex ikunu suġġetti għall-awtorità jew għall-kontroll ta' awtorità pubblika, jew għaliex ikunu ngħataw ir-responsabbiltà, minn tali awtorità, li jeżerċitaw missjoni ta' interess pubbliku u jkunu ngħataw, għal dan il-ghan, [...] setgħat eżorbitanti"⁶⁵.

94. F'din il-perspettiva, u bla ħsara għall-verifiki tal-qorti tar-rinviju, kollox jindika li l-ġestjonarju tal-infrastruttura Ċeka huwa emanazzjoni tal-Istat, li joħolqu permezz tal-liġi, jafdal fuqfunzjonijiet ta' interess ġenerali li jinkludu setgħat eżorbitanti u jahtar u jirrevoka l-kunsill ta' amministrazzjoni tiegħu.

95. Skont il-Qorti tal-Ġustizzja, l-awtoritajiet statali, anki jekk ma humiex "qrati" fis-sens tal-Artikolu 267 TFUE, ma humiex eżentati "mill-obbligu li jiżguraw l-applikazzjoni tad-dritt tal-Unjoni waqt l-adozzjoni tad-deċiżjonijiet tagħhom u li ma japplikawx, fejn xieraq,

⁶¹ Fi kwalunkwe każ, kemm fir-rigward tat-tariffi li jirrigwardaw l-infrastruttura ferrovjarja jew il-faċilitajiet ta' servizz, il-korp regolatorju huwa kompetenti sabiex jeżerċita l-funzjonijiet ta' kontroll tiegħu, skont l-Artikolu 56 tad-Direttiva 2012/34.

⁶² Osservazzjonijiet tal-ġestjonarju tal-infrastruttura, punt I(a).

⁶³ Kif fakkret il-Qorti tal-Ġustizzja fis-sentenza tat-2 ta' April 2020, *Coty Germany* (C-567/18, EU:C:2020:267), punt 21, "meta tagħti risposti għal domandi preliminari, hija l-Qorti tal-Ġustizzja li għandha tiegħu inkunsiderazzjoni, fil-kuntest tat-tqassim tal-kompetenzi bejn il-qrati tal-Unjoni u l-qrati nazzjonali, il-kuntest fattwali u leġislattiv li fih jaqgħu dawn id-domandi, kif iddefinit mid-deċiżjoni tar-rinviju".

⁶⁴ Punti 45 u 46 tad-deċiżjoni tar-rinviju.

⁶⁵ Sentenza tal-10 ta' Ottubru 2017, *Farrell* (C-413/15, EU:C:2017:745, punt 34).

id-dispożizzjonijiet nazzjonali li jidhru kuntrarji għad-dispożizzjonijiet tad-dritt tal-Unjoni li għandhom effett dirett, peress li tali obbligi huma, fil-fatt, ir-responsabbiltà tal-awtoritajiet nazzjonali kompetenti kollha u mhux biss tal-awtoritajiet ġudizzjarji”⁶⁶.

96. Il-ġestjonarju tal-infrastruttura ma jistax għalhekk jevita l-mandati tad-Direttiva 2012/34 li għandhom effett dirett.

D. Ir-raba' domanda preliminari

97. L-UPDI jixtieq jiċċara jekk “ir-regoli stabbiliti fid-dikjarazzjoni tan-network, meta dawn ikunu inkompatibbli mad-dispożizzjonijiet tad-dritt tal-Unjoni li l-ġestjonarju tal-infrastruttura huwa obligat josserva” humiex diskriminatorji⁶⁷.

98. Ir-risposta għal din id-domanda għandha tibda minn dik mogħtija lit-tielet waħda. Il-ġestjonarju tal-infrastruttura huwa marbut mid-Direttiva 2012/34, b'tali mod li l-atti tiegħu (ukoll id-dikjarazzjoni dwar in-network) għandhom jikkonformaw magħha.

99. Il-fatt li parti mid-dikjarazzjoni dwar in-network ma tosservax id-Direttiva 2012/34 ma jfissirx madankollu li hija, minhabba dan il-fatt biss, diskriminatorja. Dan japplika meta tintroduci miżuri li, minnhom infushom, jagħtu lill-imprizi trattament mhux iġġustifikat meta mqabbla ma' ohrajn.

VI. Konkluzjoni

100. Fid-dawl tal-kunsiderazzjonijiet preċedenti, nissuggerixxi lill-Qorti tal-Ġustizzja tiddikjara inammissibbli t-talba għal deċiżjoni preliminari mressqa mill-Úřad pro přístup k dopravní infrastruktúře (il-Korp Regulatorju tal-Aċċess għall-Infrastrutturi tat-Trasport, ir-Repubblika Ċeka).

Sussidjarjament, nipproponi li r-risposta għal din id-domanda għandha tkun kif ġej:

- “1) Il-‘pjattaformi ta’ merkanzija’ imsemmija fl-Anness I tad-Direttiva 2012/34/UE tal-Parlament Ewropew u tal-Kunsill, tal-21 ta’ Novembru 2012, li tistabbilixxi zona ferrovjarja unika Ewropea, inkwantu l-isparzi maġenb il-ġenb tal-ferrovija użati esklużivament għat-tagħbija jew għar-rilaxx tagħha fil-linji prinċipali jew tas-servizz, jikkostitwixxu element tal-infrastruttura ferrovjarja.
- 2) Il-ġestjonarju tal-infrastruttura jista’ jibdel l-imposti għall-użu tal-infrastruttura ferrovjarja, bil-kundizzjoni li dan jiġi ġġustifikat konformement mir-Regolament ta’ Implimentazzjoni tal-Kummissjoni (UE) 2015/909 tat-12 ta’ Ġunju 2015, dwar il-modalitajiet għall-kalkolu tal-ispiża direttament imġarrba minhabba t-tħaddim tas-servizz ferrovjarju, u konformement mad-deċiżjonijiet jew mal-previżjonijiet tal-kambju inklużi fid-dikjarazzjoni dwar in-network, hliel fil-każ ta’ reazzjoni quddiem sitwazzjonijiet straordinarji.

⁶⁶ Sentenza tal-21 ta’ Jannar 2020, Banco de Santander (C-274/14, EU:C:2020:17, punt 78).

⁶⁷ Fil-motivazzjoni tad-domanda (izda mhux f’din id-domanda), l-UPDI jiddikjara li, skont id-dritt nazzjonali, huwa għandu kompetenza biss sabiex jivverifika jekk id-dikjarazzjoni dwar in-network hijiex konformi mal-Liġi dwar il-Linji tal-Ferrovija u mhux mad-dritt tal-Unjoni. Jekk dan ikun il-każ, hija għandha thalli mhux applikata din ir-regola nazzjonali, li tidhol f’kunflitt mal-prinċipju ta’ supremazija tad-dritt tal-Unjoni. Ma naħsibx li l-Artikolu 34(e)(1) tal-Liġi dwar il-Linji tal-Ferrovija iwassal mingħajr dubju għal din l-interpretazzjoni, izda, nirrepeti, l-interpretazzjoni tad-dritt intern taqa’ taht il-ġurisdiżjoni tal-qorti nazzjonali u mhux tal-Qorti tal-Ġustizzja.

Jekk meħtieġ, l-operatur tal-faċilità ta' servizz jista', bla ħsara għall-osservanza tal-obbligi kuntrattwali li jidhol għalihom fil-konfront tal-impriża ferrovjarji, jemenda t-tariffi ta' aċċess għal din il-faċilità u għall-provvista ta' servizzi, bil-kundizzjoni li l-ispiża tal-provvista tas-servizz flimkien ma' profitt raġonevoli ma tinqabizx u li jiġu osservati l-prinċipji ta' trasparenza u ta' nondiskriminazzjoni.

- 3) Ġestjonarju tal-infrastruttura kklassifikat bħala organu tal-Istat, tkun xi tkun il-forma ġuridika tiegħu, huwa marbut bid-dispożizzjonijiet tad-Direttiva 2012/34 li għandhom effett dirett.
- 4) Id-dikjarazzjoni dwar in-network li ma tkunx konformi mad-Direttiva 2012/34 tista' titqies li hija diskriminatorja meta tintroduci miżuri li, fihom infushom, jagħtu lill-impriża ferrovjarji trattament mhux iġġustifikat meta mqabbla ma' oħrajn”.